


विधेयक संख्या:

मिति:

मुख्य न्यायाधिवक्ताको काम, कर्तव्य र अधिकार तथा सेवा र अन्य शर्तका सम्बन्धमा
ब्यवस्था गर्न बनेको विधेयक, २०७५



प्रदेश सभा सचिवालय
प्रदेश नं. १
विराटनगर, नेपाल

मुख्य न्यायाधिवक्ताको काम, कर्तव्य र अधिकार तथा सेवा र अन्य शर्तका सम्बन्धमा व्यवस्था गर्न
बनेको विधेयक, २०७५

प्रस्तावना: नेपालको संविधानको धारा १६० बमोजिम नियुक्त भएका मुख्य न्यायाधिवक्ताको काम, कर्तव्य, अधिकार र पारिश्रमिक, सेवाको शर्त र सुविधा सम्बन्धमा आवश्यक कानूनी व्यवस्था गर्न वाञ्छनीय भएकोले नेपालको संविधानको धारा १७५ बमोजिमको प्रदेश सभाले यो ऐन बनाएको छ ।

१. संक्षिप्त नाम र प्रारम्भ: (१) यस ऐनको नाम “मुख्य न्यायाधिवक्ताको काम, कर्तव्य, अधिकार र सेवाका अन्य शर्तसम्बन्धी ऐन, २०७५” रहेको छ ।

(२) यो ऐन तुरुन्त प्रारम्भ हुनेछ ।

२. परिभाषा: विषय वा प्रसंगले अर्को अर्थ नलागेमा यस ऐनमा,—

(क) “अदालत” भन्नाले सर्वोच्च अदालत, उच्च अदालत र जिल्ला अदालत सम्झनु पर्छ र सो शब्दले कानून बमोजिम मुद्दाको कारवाही र किनारा गर्न अधिकार प्राप्त अन्य अदालत सम्झनुपर्छ ।

(ख) “न्यायाधिवक्ता” भन्नाले प्रदेशभित्र रहेका महान्यायाधिवक्ताको कार्यालयअन्तर्गतका सह न्यायाधिवक्ता, उप न्यायाधिवक्ता, जिल्ला न्यायाधिवक्ता सम्झनु पर्छ र सो शब्दले न्यायाधिवक्ता भई काम गर्न तोकेको अन्य कर्मचारी समेतलाई जनाउनेछ ।

(ग) “प्रदेश” भन्नाले नेपालको संविधानको अनुसूची – ४ बमोजिमको प्रदेश नं. १ सम्झनु पर्छ ।

(घ) “महान्यायाधिवक्ता” भन्नाले नेपालको संविधानको धारा १५७ को उपधारा (२) बमोजिम नियुक्त महान्यायाधिवक्ता सम्झनु पर्छ ।

(ङ) “मुख्य न्यायाधिवक्ता” भन्नाले नेपालको संविधानको धारा १६० को उपधारा (२) बमोजिम नियुक्त मुख्य न्यायाधिवक्ता सम्झनु पर्छ ।

(च) “संविधान” भन्नाले नेपालको संविधान सम्झनु पर्छ ।

३. मुख्य न्यायाधिवक्ताको कार्यालयको स्थापना: (१) प्रदेशभित्र महान्यायाधिवक्ताको कार्यालय मातहतमा रहेको उच्च सरकारी वकिलको कार्यालयमा मुख्य न्यायाधिवक्ताको कार्यालय स्थापना हुनेछ ।

(२) मुख्य न्यायाधिवक्ताको कार्यालयअन्तर्गत प्रदेशभिन्न रहेका उच्च सरकारी वकिलको कार्यालय र जिल्ला सरकारी वकिलको कार्यालयहरू रहनेछन् ।

४. मुख्य न्यायाधिवक्ताको काम, कर्तव्य र अधिकार: (१) नेपालको संविधानको धारा १६० को उपधारा (५) र (७) मा उल्लेखित काम, कर्तव्य र अधिकारका साथै मुख्य न्यायाधिवक्ताको देहायका काम, कर्तव्य र अधिकार हुनेछ :-

(क) प्रदेश सरकार वादी वा प्रतिवादी भएको वा प्रदेश सरकारको हक, हित वा सरोकार रहेको, संविधान वा कानूनको व्याख्यासम्बन्धी कुनै जटिल संवैधानिक वा कानूनी प्रश्न समावेश भएको वा सम्बन्धित प्रदेशको सन्दर्भमा सार्वजनिक महत्व वा सार्वजनिक सरोकारको विचाराधीन मुद्दामा प्रदेश सरकार वा प्रदेश सरकारको तर्फबाट अदालत वा न्यायिक निकायमा उपस्थित भई प्रतिरक्षा गर्ने/गराउने ।

(ख) प्रदेश सरकार र मातहतका निकायहरूका नाममा अदालतबाट भएका आदेश वा फैसलाको प्रभावकारी कार्यान्वयन गर्न, गराउन प्रदेशको मन्त्रालय, सचिवालय, विभाग वा कार्यालयलाई पत्राचार गरी कार्यान्वयनको अनुगमन गर्ने/गराउने ।

(ग) प्रचलित प्रदेश कानूनको कार्यान्वयनको क्रममा कुनै कठिनाई आइपरेमा वा प्रदेशको कार्यक्षेत्रको कुनै विषयमा तत्काल कानून बनाउनु पर्ने वा भइरहेको कानून संशोधन गर्न वा बनिरहेको कानून लागू गर्नु पर्ने देखिएमा कारण खुलाई प्रदेश सरकारसमक्ष राय सुझाव पेश गर्ने ।

(घ) प्रदेश सरकारका मन्त्रालय, सचिवालय र सो अन्तर्गतका कार्यालयबाट अदालतमा प्रस्तुत हुने लिखितजवाफ लगायतका कानूनी लिखतमा स्तर कायम गर्न कार्यालयहरूबीच आवश्यक समन्वय गर्ने ।

(ङ) प्रदेशभिन्नका हिरासत तथा थुनुवा कक्षको अनुगमन र निरीक्षण गरी थुनुवाहरू उपर मानवोचित व्यवहार नभएको भए मानवोचित व्यवहार गर्न सम्बन्धित निकायलाई आवश्यक निर्देशन दिने ।

(२) प्रदेश सरकारलाई सरोकार पर्ने कुनै मुद्दामा बहस पैरवी वा प्रतिरक्षाको लागि सम्बन्धित अधिकारीले मुख्य न्यायाधिवक्तालाई अनुरोध गरी पठाएमा मुख्य न्यायाधिवक्ता आफैले प्रतिनिधित्व गर्न वा अन्य न्यायाधिवक्तालाई प्रतिनिधित्व गर्न खटाउन सक्नेछ ।

(३) कुनै अदालत वा अर्धन्यायिक निकायबाट भएको निर्णय वा आदेशबाट प्रदेश सरकारको हकहित वा सार्वजनिक हित असर पर्ने रहेछ र त्यस्तो निर्णय वा आदेश विरुद्ध मुद्दा

दायर गर्न, पुनरावेदन गर्न वा पुनरावलोकनको लागि निवेदन दिन वा अन्य कुनै कानूनी उपचार प्राप्त गर्न कानूनबमोजिम कुनै अधिकारी तोकिएको रहेनछ भने मुख्य न्यायाधिवक्ता वा निजले तोकेको अन्य न्यायाधिवक्ताले त्यस्तो निर्णय वा आदेश विरुद्ध कानूनबमोजिम सम्बन्धित निकायमा मुद्दा दायर गर्न, पुनरावेदन गर्न वा पुनरावलोकनको लागि निवेदन दिन सक्नेछ ।

(४) प्रदेश कानूनबमोजिम स्थापित संस्था वा निकायले गरेको कुनै निर्णय वा काम कारबाहीबाट प्रदेश सरकारको हकहित प्रतिकूल भएको वा संविधान वा प्रचलित कानूनको उल्लङ्घन वा सार्वजनिक हितविपरीत भएको छ भन्ने मुख्य न्यायाधिवक्तालाई लागेमा र त्यस्तो निर्णय वा काम कारबाही विरुद्ध उजूर गर्न कानूनले कुनै अधिकारी तोकिएको रहेनछ भने मुख्य न्यायाधिवक्ता आफैले वा निजले तोकेको अन्य न्यायाधिवक्ताले त्यस्तो निर्णय वा काम कारबाही विरुद्ध कानूनी उपचार प्राप्त गर्न सक्नेछ ।

(५) मुख्य न्यायाधिवक्तालाई प्रदेश सरकारको हकहित र सरोकार रहेको विषयमा नेपालको जुनसुकै अदालत, न्यायिक निकाय, कार्यालय र पदाधिकारीसमक्ष उपस्थित हुने अधिकार हुनेछ ।

(६) मुख्य न्यायाधिवक्ताले प्रदेश सभा वा सोको कुनै समितिले गरेको आमन्त्रण बमोजिम त्यस्तो बैठकमा उपस्थित भई कानूनी प्रश्नको सम्बन्धमा राय व्यक्त गर्न सक्नेछ ।

(७) सरकारवादी हुने मुद्दाको अनुसन्धान प्रकृया अपर्याप्त भएको वा अनुसन्धानमा कुनै खास तरिका वा विधि अपनाउनु पर्ने वा अनुसन्धानका सम्बन्धमा अन्य निर्देशन दिन उपयुक्त देखेमा अनुसन्धान तहकिकात गर्ने अधिकारीलाई वा विभागीय प्रमुखलाई आवश्यक निर्देशन दिन सक्नेछ ।

(८) कुनै गम्भीर वा सार्वजनिक महत्वको वा प्रदेश सरकारलाई सरोकार पर्ने कुनै मुद्दामा तोकिएको न्यायाधिवक्ताको अतिरिक्त अन्य न्यायाधिवक्ता वा अन्य कानून व्यवसायी खटाई मुद्दा दायर गर्न, अभियोजन एवं बहस पैरवी गर्न आवश्यक छ भन्ने लागेमा सो बमोजिम गर्न कुनै न्यायाधिवक्तालाई खटाउन सक्नेछ ।

(९) महान्यायाधिवक्ताको परामर्श र समन्वयमा उच्च सरकारी वकिलको कार्यालय र जिल्ला सरकारी वकिलको कार्यालयको अनुगमन गरी आवश्यक निर्देशन दिन सक्नेछ ।

(१०) उपदफा (९) बमोजिमको निर्देशनको पालना गर्नु महान्यायाधिवक्ताले अन्यथा आदेश दिएमा बाहेक सम्बन्धित अधिकारीको कर्तव्य हुनेछ ।

(११) मुख्य न्यायाधिवक्ताले आफूलाई प्राप्त अधिकारहरु मध्ये केही अधिकार मातहतका अन्य न्यायाधिवक्तालाई प्रत्यायोजन गर्न सक्नेछ ।

५. सहयोग गर्नु पर्ने: (१) प्रदेश सरकार वादी भएको मुद्दा वा प्रदेश सरकारलाई सरोकार पर्ने अन्य कुनै मुद्दा कुनै अदालत वा निकायमा विचाराधीन रहेको अवस्थामा वा मुद्दा दायर गर्नुपर्ने देखिएमा साक्षी प्रमाण जुटाउने लगायतका काममा प्रदेशस्थित सम्बन्धित मन्त्रालय वा निकायले मुद्दाको वस्तुस्थिति बुझेको कर्मचारी खटाई सहयोग गर्नु पर्नेछ ।

(२) प्रदेश सरकारलाई सरोकार पर्ने मुद्दामा आवश्यक पर्ने निर्णय, मिसिल, फाईल वा कागजात मुख्य न्यायाधिवक्ता वा अन्य न्यायाधिवक्ताको कार्यालयबाट माग भई आएमा प्रदेशका सम्बन्धित मन्त्रालय, सचिवालय वा कार्यालयका कार्यालय प्रमुखले यथाशीघ्र सो कार्यालयमा पठाउनु पर्नेछ ।

६. लिखितजवाफ पेश गर्नुपर्ने: प्रदेश सरकार र सो अन्तर्गतका निकायहरूले अदालत वा न्यायिक निकायहरूमा निवेदन, लिखितजवाफ, प्रतिउत्तर, पुनरावेदन आदि पेश गर्दा मुख्य न्यायाधिवक्ताको कार्यालय वा सोसँग सम्बन्धित न्यायाधिवक्ताको कार्यालयमार्फत पेश गर्नु पर्नेछ ।

७. कानूनी राय माग गर्दा पुर्याउनु पर्ने रीत: (१) प्रदेश सरकार वा प्रदेश सरकारले तोकिएको अधिकारीले वा प्रदेश सरकार वा प्रदेश सरकार मातहतका कार्यालयहरूले कुनै संवैधानिक वा कानूनी प्रश्नमा मुख्य न्यायाधिवक्ता वा अन्य न्यायाधिवक्तासँग राय माग गर्दा देहायबमोजिमको रीत पूरा गरेको हुनु पर्नेछ :-

(क) जुन विषयमा राय माग गरिएको हो सो विषयमा निर्णय गर्ने अधिकार त्यस्तो राय माग गर्ने कार्यालय वा अधिकारीलाई भएको हुनु पर्नेछ ।

(ख) जुन विषयमा राय माग गरिएको हो सो सँग सम्बन्धित सम्पूर्ण विवरण संक्षेपमा खुलाई सम्बन्धित कागजात संलग्न गरिएको हुनु पर्नेछ ।

(ग) राय मागिएको विषयमा स्पष्टरूपमा संवैधानिक वा कानूनी प्रश्न उल्लेख गरिएको हुनु पर्नेछ ।

(घ) जुन विषयमा राय मागिएको हो सो विषयमा अन्य कुनै कार्यालय वा अधिकारीको समेत राय लिनु पर्ने वा अन्य कुनै प्रक्रिया पूरा गर्नु पर्ने भएमा सो सबै प्रक्रिया पूरा गरी राय मागिएको हुनु पर्नेछ ।

(ङ) जुन विषयमा राय माग गरिएको हो सोसम्बन्धमा आवश्यक भए विभागीय राय सहित सम्बन्धित कार्यालयको दृष्टिकोण उल्लेख भएको हुनु पर्नेछ ।

(२) उपदफा (१) बमोजिम राय माग गरिएको विषय र राय दिएको विषय गोप्य रहनेछ ।

८. मुद्दाको बहसमा तजबिज: (१) प्रदेश सरकारलाई सरोकार पर्ने मुद्दामा मुख्य न्यायाधिवक्ताले कुनै विशेष निर्देशन दिएको रहेछ भने सोको अधीनमा रही अन्य न्यायाधिवक्ताले व्यावसायिक आचरणको पालना गरी मुद्दामा बहस गर्नु पर्नेछ ।

(२) उपदफा (१) बमोजिम बहस पैरवी गरेको कारणलाई मात्र आधार लिई अन्य न्यायाधिवक्ता उपर कुनै कारबाही गरिने वा गाली बेईज्जती मुद्दा चलाइने छैन ।

९. सरुवा र विभागीय कारबाही गर्ने अधिकार: प्रचलित कानूनको अधीनमा रही महान्यायाधिवक्ताले अधिकार प्रत्यायोजन गरेबमोजिम प्रदेशभित्र मुख्य न्यायाधिवक्ताको कार्यालय र मातहतका न्यायाधिवक्ताको कार्यालयका न्यायाधिवक्ता र अन्य कर्मचारीहरूको सरुवा गर्ने अधिकार मुख्य न्यायाधिवक्तालाई हुनेछ ।

तर, विभागीय कारबाहीको हकमा सोही व्यहोरा उल्लेख गरी महान्यायाधिवक्ताको कार्यालयमा पठाउनु पर्नेछ ।

१०. कारबाहीको लागि लेखी पठाउने: प्रदेश सरकारको हकहित र सरोकार रहेको मुद्दामा कुनै अधिकारीले लापरवाही वा बदनियतसाथ काम गरेको वा संलग्न वा उल्लेख गर्नु पर्ने उपलब्ध प्रमाण वा सवुत संलग्न वा उल्लेख नगरी मुद्दालाई कमजोर बनाएको मिसिलबाट देखिएमा मुख्य न्यायाधिवक्ताले त्यस्तो अधिकारीलाई निजको सेवा शर्तसम्बन्धी कानूनबमोजिम विभागीय कारबाहीको लागि लेखी पठाउनेछ ।

११. निर्देशन पालना गर्नु पर्ने: (१) महान्यायाधिवक्ताले मुख्य न्यायाधिवक्तालाई संविधान र प्रचलित प्रदेश कानूनको कार्यान्वयनको सम्बन्धमा आवश्यक सुझाव वा मार्गदर्शन दिन सक्नेछ ।

(२) उपदफा (१) बमोजिम महान्यायाधिवक्ताले दिएको सुझाव वा मार्गदर्शनको पालन गर्नु मुख्य न्यायाधिवक्ताको कर्तव्य हुनेछ ।

१२. काम, कारबाहीको प्रतिवेदन: (१) मुख्य न्यायाधिवक्ताले मुख्य न्यायाधिवक्ताको कार्यालय र मातहतका अन्य न्यायाधिवक्ताको काम कारबाहीको वार्षिक प्रतिवेदन तोकिएको ढाँचामा प्रदेश प्रमुखसमक्ष पेश गर्नु पर्नेछ र त्यस्तो प्रतिवेदन मुख्यमन्त्री तथा मन्त्रिपरिषद्को कार्यालयमार्फत प्रदेश सभामा पेश हुनेछ ।

(२) उपदफा (१) बमोजिमको प्रतिवेदन महान्यायाधिवक्तालाई समेत उपलब्ध गराउनु पर्नेछ ।

(३) उपदफा (१) बमोजिम प्रत्येक आर्थिक वर्षको वार्षिक प्रतिवेदन आर्थिक वर्ष समाप्त भएको तीन महिनाभित्र पठाउनु पर्नेछ ।

(४) उपदफा (१) बमोजिम पेश गरिने वार्षिक प्रतिवेदनमा अन्य कुराका अतिरिक्त आफ्नो र मातहतका कार्यालयको भौतिक स्थिति, कार्यबोझ, काम कारवाहीको वास्तविक स्थिति चित्रण गरी आवश्यक अन्य विषयसमेत उल्लेख गरी सिफारिस र सुझावहरू समेत उल्लेख गरेको हुनु पर्नेछ ।

१३. पारिश्रमिक र अन्य सुविधा: (१) मुख्य न्यायाधिवक्तालाई नेपालको संविधानको धारा १६० को उपधारा (७) मा उल्लेख भए अनुसार "उच्च तथा जिल्ला अदालतका न्यायाधीशको पारिश्रमिक सुविधा र सेवाका अन्य शर्त सम्बन्धी ऐन, २०७४" बमोजिमका उल्लेखित दफाहरूका आधारमा उच्च अदालतका न्यायाधीशले पाए सरहको पारिश्रमिक र सेवा सुविधा हुनेछ । जसमा पारिश्रमिक(दफा ३), आवास सुविधा(दफा ६), बिजुली, धारा र टेलिफोन सुविधा(दफा ७), सवारी, तथा इन्धन र सवारी मर्मत सुविधा(दफा ८), संचयकोष(दफा ९), स्वदेश/विदेश दैनिक तथा भ्रमणभत्ता(दफा १० र ११), बीमा खर्च(दफा १२), दैनिक तथा भ्रमण भत्ता सम्बन्धी अन्य सुविधाहरू(दफा १३), सहयोगी(दफा १३क.), चाडपर्व खर्च(दफा १४), पोषाक भत्ता, उपचार खर्च(दफा २७) र पारिश्रमिक तथा सुविधामा थप वा बृद्धि गर्न सक्ने(दफा ३४क.) प्रदेश सरकारबाट उपलब्ध गराइनेछ । पारिश्रमिक तथा सेवा सुविधा सम्बन्धी विवरण अनुसूची – १ मा उल्लेख भए बमोजिम हुनेछ । यो सुविधा नियुक्ती भएको मितिदेखि लागु हुनेछ ।

(२) मुख्य न्यायाधिवक्तालाई उपलब्ध गराइएको सवारी साधनको मर्मत एवं सम्भार प्रदेश सरकारको तर्फबाट हुनेछ ।

(३) मुख्य न्यायाधिवक्तालाई दिएको पेट्रोल र डिजेलको बील पेश गर्नु पर्ने छैन ।

(४) मुख्य न्यायाधिवक्ताले आफ्नो पदबाट दिएको राजीनामा स्वीकृत भएमा वा नीजको मृत्यु भएमा वा कुनै कारणबाट निजले पदबाट अवकाश पाएमा निजलाई आफ्नो पदमा कायम रहेको दिनसम्म पाउने पारिश्रमिकको अतिरिक्त एक महिनाको थप पारिश्रमिक दिइनेछ ।

(५) मुख्य न्यायाधिवक्तालाई आवासको निमित्त प्रदेश सरकारबाट सरकारी घरको बन्दोबस्त हुनेछ । त्यस्तो घरको मर्मतसम्भार प्रदेश सरकारले गर्नेछ । आवासका लागि त्यस्तो घरको बन्दोबस्त नभएमा वा आफ्नो उपर्युक्त घर नभई भाडामा लिनु परेमा निजलाई घरभाडाबापत अनुसूचि -१ मा उल्लेख भएबमोजिम हुनेछ ।

(६) मुख्य न्यायाधिवक्ता पदीय कामको सिलसिलामा दुर्घटनामा परी निजको दुर्घटना भै अंगभंग भै वा चोटपटक लागी अशक्त भएको अवस्थामा उपर्युक्त उपचार खर्च तथा आर्थिक सहायता प्रदेश सरकारले दिन सक्नेछ ।

(७) "उच्च तथा जिल्ला अदालतका न्यायाधीशहरुको पारिश्रमिक सुविधा तथा सेवाका अन्य शर्तसम्बन्धी ऐन, २०७४" बमोजिम प्राप्त हुने पारिश्रमिक सुविधा तथा अन्य सुविधा संघीय कानून संशोधन भएमा यस ऐनको अनुसूची - १ बमोजिमको पारिश्रमिक तथा अन्य सुविधा स्वतः संशोधन भै लागू भएको मानिनेछ । साथै प्रदेश सरकारले समय समयमा मुख्य न्यायाधिवक्ताको सुविधामा थप वा बृद्धि गर्न सक्नेछ ।

१४. **विदा:** (१) मुख्य न्यायाधिवक्ताले "उच्च अदालतका न्यायाधीशको पारिश्रमिक सुविधा तथा सेवाका अन्य शर्तसम्बन्धी ऐन, २०७४" को दफा १५, १६, १७, १८, १९, २०, २१, २१क. मा उल्लेख भए बमोजिम उच्च अदालतका न्यायाधीशले पाए सरहको विदा पाउनेछ ।

(२) मुख्य न्यायाधिवक्ताले भैपरी विदा र पर्व विदा आफैले स्वीकृत गरी लिन सक्नेछ ।

(३) मुख्य न्यायाधिवक्ताको अन्य विदा मुख्यमन्त्रीबाट स्वीकृत हुनेछ ।

(४) उपदफा (२) बमोजिम मुख्य न्यायाधिवक्ताले विदा बसेको जानकारी मुख्यमन्त्री तथा मन्त्रिपरिषद्को कार्यालयलाई दिनु पर्नेछ र एकैपटक तीन दिनभन्दा लामो विदामा वस्नु परेमा मुख्यमन्त्रीको स्वीकृति लिनु पर्नेछ ।

१५. **क्षेत्राधिकार:** संघीय सरकार र प्रदेश सरकार बीचमा कुनै विवाद उत्पन्न भई त्यस्तो मुद्दामा कानूनी उपचारको लागि आवश्यक जुनसुकै कार्य गर्न बहस पैरवी गर्नु परेमा वा प्रतिरक्षा गर्नु परेमा मुख्य न्यायाधिवक्ताको कार्यालयका वरिष्ठतम न्यायाधिवक्ताले संघीय सरकारको तर्फबाट स्वतन्त्र ढंगले कुनै अदालत वा न्यायिक निकायमा उपस्थित भई संघीय सरकारको तर्फबाट प्रतिरक्षा गर्नेछन् र त्यस्ता विषयमा मुख्य न्यायाधिवक्ताले त्यस्ता वरिष्ठतम अधिकारीलाई कुनै सुझाव सल्लाह वा निर्देशन दिने छैनन् ।

१६. **शपथ:** मुख्य न्यायाधिवक्ताले आफ्नो पदको कार्यभार सम्हाल्नु अघि प्रदेश प्रमुखको उपस्थितिमा उच्च अदालतको मुख्य न्यायाधीशसमक्ष अनुसूची-२ बमोजिमको ढाँचामा पद तथा गोपनीयताको शपथ लिनु पर्नेछ ।

१७. नियम बनाउने अधिकार: यो ऐनको कार्यान्वयनका लागि प्रदेश सरकारले मुख्य न्यायाधिवक्तासँग परामर्श गरी नियम र आवश्यक कार्यविधि बनाउन सक्नेछ ।
१८. आचार संहिता बनाउने अधिकार: प्रदेश सरकारले मुख्य न्यायाधिवक्ता निजको कार्यालयका अधिकृत तथा दफा ४ को उपदफा (८) बमोजिम तोकिएको कानून व्यवसायीले पालना गर्नु पर्ने विषयमा आचार संहिता बनाई लागु गर्न सक्नेछ ।
१९. खारेजी र बचाउ: यो ऐन प्रारम्भ हुनुभन्दा अगाडी मुख्य न्यायाधिवक्ताको नाममा प्रचलित कानून बमोजिम भएका काम कारवाही यसै ऐन बमोजिम भएको मानिनेछ ।

अनुसूची – १

(दफा १३ सँग सम्बन्धित)

मुख्य न्यायाधिवक्ताको पारिश्रमिक तथा अन्य सुविधा

क्र.सं.	सुविधाको प्रकार	ईकाई	दर
१	पारिश्रमिक	प्रति महिना रु.	५४५९०
२	आवास सुविधा	प्रति महिना रु.	१७९५०
३	आफ्नो घरमा बस्ने मुख्य न्यायाधिवक्तालाई घर सफाई तथा मर्मत सुविधा	प्रति महिना रु.	८९७५
४	विजुली, धारा, टेलिफोन	प्रति महिना रु.	१५००
५	सवारी इन्धन	प्रति महिना लि.	८०
६	मोविल	त्रैमासिक लि.	६
७	लुगा भत्ता	वार्षिक रु.	१००००
८	चाडवाड खर्च	वार्षिक रु.	एक महिनाको पारिश्रमिक बराबरको रकम
८	यायायात सुविधा	सवारी साधन	
९	दैनिक भ्रमण भत्ता	प्रतिदिन रु.	२०००
१०	यात्रा बिमा	२ लाख	
११	विदेश भ्रमण भत्ता	प्रति दिन	१७५ अमेरिकी डलर
अन्य सुविधा			
१	स्वकीय सचिव	एक	रा.प.तृतीय श्रेणी सरह

अनुसूची - २
(दफा १६ सँग सम्बन्धित)

शपथ

म मुलुक र जनताप्रति पूर्ण वफादार रही सत्य निष्ठापूर्वक प्रतिज्ञा गर्दछु/ईश्वरको नाममा शपथ लिन्छु कि नेपालको राजकीय सत्ता र सार्वभौमसत्ता नेपाली जनतामा निहित रहेको नेपालको संविधानप्रति पूर्ण वफादार रहँदै प्रदेश नं. १ को मुख्य न्यायाधिवक्ता पदको कामकाज प्रचलित कानूनको अधीनमा रही मुलुक र जनताको सोझो चिताइ, कसैको डर नमानी, पक्षपात नगरी, पूर्वाग्रह वा खराब भावना नलिई इमान्दारिताका साथ गर्नेछु र आफ्नो कर्तव्य पालनाको सिलसिलामा आफूलाई जानकारीमा आएको गोप्य राख्नु पर्ने कुरा म पदमा बहाल रहँदा वा नरहँदा जुनसुकै अवस्थामा पनि कानूनको पालन गर्दा बाहेक अरु अवस्थामा कुनै किसिमबाट पनि प्रकट वा सङ्केत गर्ने छैन ।

मिति:-

.....
दस्तखत